

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 71)

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 71)

keśimathanavarṇanam vyomavadhavarṇanam ca

yatneṣu sarveṣvapi nāvakeśī

keśī sa bhojeśituriṣṭabandhuḥ |

tvāṃ sindhujāvāpya itīva matvā

samprāptavān sindhujavājirūpaḥ || 1 ||

gandharvatāmeṣa gato'pi rūkṣair-

nādaiḥ samudvejitasarvalokaḥ |

bhavadvilokāvadhi gopavāṭīm

pramardya pāpaḥ punarāpatat tvām || 2 ||

tārksyārpitāṅghrestava tārksya eṣa

cikṣepa vakṣobhuvi nāma pādama |

bhṛgoḥ padāghātakathāṃ niśamya

svenāpi śakyaṃ taditīva mohāt || 3 ||

pravañcayannasya khurāñcalaṃ drā-

gamuṃ ca cikṣepitha dūradūram |

sammūrchito'pi hyatimūrchitena

krodhoṣmaṇā khāditumādrutastvām || 4 ||

tvam vāhadaṇḍe kṛtadhīśca vāhā-

daṇḍaṃ nyadhāstasya mukhe tadānīm |

tadvṛddhiruddhaśvasano gatāsuḥ

saptībhavannapyayamaikyamāgāt || 5 ||

ālambhamātreṇa paśoḥ surāṇāṃ
 prasādake nūtna ivāśvamedhe |
 kṛte tvayā harṣavaśāt surendrā-
 stvāṃ tuṣṭuvuḥ keśavanāmadheyam || 6 ||

kamsāya te śaurisutatvamuktvā
 taṃ tadvadhotkaṃ pratirudhya vācā |
 prāptena keśikṣapaṇāvasāne
 śrīnāradena tvamabhiṣṭuto 'bhūḥ || 7 ||

kadāpi gopaiḥ saha kānanānte
 nilāyanakrīḍanalolupaṃ tvām |
 mayātmajaḥ prāpa durantamāyo
 vyomābhidho vyomacaroparodhī || 8 ||

sa corapālāyitavallaveṣu
 corāyito gopaśiśūn paśūṃśca |
 guhāsu kṛtvā pidadhe śilābhi-
 stvayā ca buddhvā parimardito 'bhūt || 9 ||

evaṃ vidhaiścādbhutakelibhedai-
 rānandamūrchāmatulāṃ vrajasya |
 pade pade nūtanayannasīmāṃ
 parātmarūpiṇ pavaneśa pāyāḥ || 10 ||
